

بله ډيوه

د

Ketabton.com

گل پا چا الفت

فهرست

سرليک:	مخ:	سرليک:	مخ:
خپله ژبه	۱-۲	زه دې پي	۱۲
خپل مليت ساتل	۲-۳	حقيقت	۱۳-۱۴
حرکت او وېبستوب	۴	دمجبت رنجا	۱۴
لوئيدل او جدیت	۵-۶	شعر او ادب	۱۴-۱۵
پوره ژوندون	۷-۸	شاعر او عالم	۱۵-۱۷
د ژوند مقصد	۸-۱۰	د تورې رنجا	۱۷-۱۹
گڼل	۱۰-۱۱	خوږژوند	۲۰-۲۱
زړه او سترگې	۱۱-۱۲		

بسم الله الرحمن الرحيم

خپله ژبه

دغه لمر چې پاس په آسمان کې زموږ دپاسه ځلېږي او پخپل نوراو حرارت دځمکې دمخ په بوټو او ژوندیو شيانو کې دنشوي نما قوت پيدا کوي همدغه شان يو بل معنوي لمر هم شته چې وړانګې او پلوشې يې دانسان په زړه او دماغ ولېږي او له انعکاس څخه يې افکار او خيالات پيدا کېږي، دا افکار يا خيالات چې د الفاظو او کلماتو په جامه کې څرګندشي نطق، خطابه، شعر موعظه، نصيحت او داسې نو ورته ويل کېږي چې دا ټول د ژبې ترعمومي عنوان لاندې راځي او انسان ورباندې له نورو حيواناتو امتياز پيدا کوي.

نوویلی شو چې زموږ الفاظ او کلمات تش هغه اصوات نه دي چې له مرغانو او نورو حيواناتو اوریدل کېږي، بلکه دا زموږ د زړه غږ او د فکر فانوس دی چې زموږ فکري رڼا او نور زیاتوي او موږ په همدغه وسیله کولی شو چې یو د بل په مقصد پوه شو او یوله بله فکري او معنوي استفاده وکړو. دا باید موږ ومنو چې که انسان دنطق او ویناقوت نه لرلی او دافکار و او خیالاتو د جریان د پاره یې دا مجرا نه درلودی هیڅکله به دغه ذهني او عقلي ارتقا نه وه کړي اونه به یې له نورو حیواناتو دومره توپیر درلود. نو زموږ ویناکه څه هم د هغې رڼا زیږنده ده چې له یوه ډیر لوړ اسمانه زموږ ذهن ته راښکته کېږي مګر ددې رڼا په زیاتوالي کې زښت ډیر تاثیر اودخل هم لري چې باید په ډیر زیات اهمیت ورته قایل شو.

داهم باید وویل شي چې ددغه معنوي لمر فیضان چې انسان ورځنې فکري رڼا اخلي او ژبه ورځنې پیداشوي ده، دا هم لکه دابل لمر د مناطقو اومملکتو دجغرافیوي وضعیت په لحاظ مختلف تاثیرات لري اولکه چې یو مملکت له بل ځینې پخپلو مخصوصو بوټو او حیواناتو امتياز پيدا کوي اومعناً بیلېږي، قامونه هم یوله بله پخپله ملي او مخصوصه ژبه جلاکېږي او داهيڅ امکان نلري چې دځمکې دمخ ټول انسانان په یوه ژبه وګرېږي، بلکې داطبیعي اومل شوی قانون دی چې هر ملت به ځانته ژبه لري، او پخپله ژبه کې به علمي اومعنوي ارتقا کوي همدغه سبب دی چې یوسړی په ډیر زیار او زحمت هم په پردۍ ژبه کې داسې ادیب کیدی نشي چې له اهل زبانو څخه یې هېڅ فرق ونشي، داځکه چې دبلې ژبې الفاظ او کلمات دده دهغو دقیقو القاتو ترجماني نشي کولی چې دی پخپله ژبه کې ور ځینې تعبیر کولی شي، نو ضرور دده ذهني او دماغي واردات یې تعبیره پاتې کېږي او د فکر لار یې بندېږي چې دپته بایدفکري اومعنوي اختناق ووايو.

نوملتونه هم لکه اقلیمونه او مناطق د اجتماعي ناموس او طبیعي نظام له اغیزې لاندې دي چه هیڅکله ورځینې سرنشي غږولی او حتماً ورسره موافقت کوي، که څوک له دې قانون مخالفت کوي او غواړي چې په بله ژبه کې دعلم او عرفان، ادب او بصیرت خاوند شي هغه داسې مثال لري لکه چې دتودو ملکو مخصوص بوټي په سړو ملکوکې کري یادپوه موسم کرهڼه په بل کې کوي. داڅرګنده ده چې له دغسې سعی او عمل ځنې هېڅ نتیجه نه اخیستل کېږي او داراز زیار او زحمت انسان نشي مسعود کولی.

که یوملت وغواړي چې خپل احتیاجات په بله ژبه پوره کاندې او په پردۍ ژبه کې د علم اومعارف خاوند شي ښايي چې پخپل جدوجهد ځینې معلومات لاس ته راوړي اولږڅه خپله مخه رڼاکړي، مګر دا رڼا به لکه دغلو ډیوه ډیره ضعیفه او څره وي چه په نري شمال به مري او هیڅ دوام به نلري. که ملت دبل په ژبه څه زده کوي هغه زده کړه به لکه

دطوطي اومينا زده کړه تش دژبې په سر وي او زړه ته به هيڅ لارنلري په داسې ملت کې هيڅکله دفکري نشوې او ارتقا هيله نه کيږي او نه په علم او ادب کې سمه اوصحيح لارو ورته پيدا کيږي، دا راز ملتونه هميشه خپلې سترگې غړوي مگر څه نه ويني. نو مونږ بايد اړومرو خپله ژبه ژوندۍ کړو او دعلم و عرفان ډيوه پکې بله کړو ځکه چې دا ژبه دملت په ذهن او زړه کې ځای لري او په رڼا باندې يې طبعاً دملت ذهني او دماغي خونه روښانه کيږي او ډير ژر دمعارف پلوشې دوطن په هره خواکې خپريږي.

خپل مليت ساتل

هرملت بعضې مخصوص شيان لري چې که سړی هغه ورځينې لري کړي هيڅ امتيازورته نه پيدا کيږي. دهمدې لامله هر ژوندی او بيدار ملت خپل ټول ملي شيان لکه: رسوم او ادا، ملي موسيقي او ملي ادب، ملي ژبه او ملي روايات، ملي ذوق او ملي اخلاق په ډير ښه شان ساتي او هيڅکله ځان دبل قوم په څير نه ښکاره کوي. بعضې ملتونه پدې باب کې دومره ډير احتياط کوي چې خپل خرافات او بيمعني شيان چې هيڅ فايده پکې نه وي هم له لاسه نه باسي او ډير ورباندې ټينگ وي. يوملت له بل ځنې علم، فن او صنعت اخلي خوملي خاصي يې هيڅکله نه قبلوي مگر ځينې ضعيف النفس ملتونه چې دنورو تر تاثير لاندې راغلي، خپل ملي ذوق او احساس يې ورک کړيدي ځکه چې هغوی ته خپل هر څه بدمعلوميږي او پردی هر څه ورته ښه ښکاري نو په هر شي کې د نورو تقليد کوي او دملت په معنی هم هيڅ نه پوهيږي خپل ځانونه ورته ډير ټيټ او ښکته ښکاري، ښه او بد دنورو په ذوق ځانته معلوموي او له ځانه هيڅ فکر نشي کولی.

که سړی ديوه قام ازادي او خپلو اکي دروح او نفس له خوا په نظر کې ونيسي نو پوره ازادي او حقيقي خپلواکي هغه قوم لري چې پخپل فکر کې دبل قوم تر تاثير لاندې نه وي راغلی يعني په غير شعوري طور په بل قام پسې نه وي روان، نه يې ذوق دبل دذوق تابع وي او نه دبل قوم فکر له خپل فکره ښه ښي.

هرکله چې پښتون يونوريالی او ننکيالی تېردی چې تراوسه په دنيا کې په جکواو هسکو سترگو ژوندون کوي او هيڅکله ورته بل څوک له ځانه لوړ او ستر نه ښکاره کيږي نو طبعاً بايد خپل ملي خصوصيات او پښتني مميزات په ښه شان وساتي او هيڅکله يې له لاسه ونه باسي.

دپښتو ملي اخلاق او خوښونه چې په پښتونواله ورځنې تعبير کيږي دملت ستنې او مهم ارکان دي چې په اجتماعي حيات کې ډير زيات قيمت او اهميت لري او حقيقي تهذيب پکې ليدل کيږي، دپښتو صاف اورښتيا ويل، پخپل عهد او قول له سر او ماله تيريدل، له ضعيفانو او بې وزلو سره مرسته او کومک کول دا ټول هغه صفات او خوښونه دي چې پښتانه يې دښتونولۍ ارکان او شروط ګڼي.

دپښتو ملي تربيه هم پر يوه داسې اساس باندې قايمه ده چې له ننني حيات او ژوندون سره پوره موافقت لري دا قوم اوس دپته نه دی محتاج چې څوک ورته دشجاعت او زړورتوب درس ورکړي يا يې دزيار ايستلو او زحمت کاللو لپاره تربيه کاندې ځکه چې دوی ته خپل مليت دا تعليم ورکړيدی چې بايد هيڅ کار ورته په دنيا کې ګران او مشکل معلوم نشي او له هېچا ځينې يې سترګه ونه سوزي. وګورئ! يو پښتون کله چې خپل ځان ستايي نو وايي چې زه اسمان ته تيره غورزوم او سرورته نيسم، صفتونه خو نور هم ډير دي مګر هر قوم او هر څوک له خپل ملي ذوق او احساس سره سم يوصفت ځانته غوره کوي او فخر ورباندې کوي.

نومعلومه شوه چې پښتو ته له مشکلاتو سره مقابله کول او ګرانو کارو ته سرنیول ډیر ښه ښکاري او دا قوم د هر راز سختیو مقابلې ته تیار او مستعد دی. دې قوم ته له هر چا ځنې خپل ځان لوړ ښکاري او تل پخپل ملیت او پښتونواله افتخار کوي، دهمدې لامله دقسم په ځای کې وايي:

پښتون به نه يم که داکار مې ونکړ.

نور قومو نه که عزت النفس او ځان ښه ګڼل یا پخپل ملیت باندې فخر کول کیسې زده کوي دوی ته خپل محیط او ملیت دا ورښيي او بل معلم ته یې هیڅ حاجت نه پېښېږي.

د پښتو ملیت او ملي اخلاق ددوی له نامه سره تړلی شی دی.

که څوک د پښتنوپه کلو او قبایلو کې وګرزي دابه ورته معلومه او څرګنده شي چې پښتانه هغه چاته پښتون نه وايي چې هغه یوازې په پښتو خبرې کولی شي اونه پښتو یوازې ددغو مخصوصو الفاظو او کلماتو لپاره استعمالېږي ځکه چې ددوی دمحاوراتو او اصطلاحاتو په نا لیکل شوي قاموس کې دا دوه کلمې خورا ډیر معاني لري، چې ددې قوم ټول صفات او ممیزات پکې راځي.

نوموږ باید خپل ملي اخلاق او پښتونواله په ښه شان وروزو او د خپلو تیرو پښتنو هغه خوبونه چې باید انسانان او انسانیت ورباندې فخر وکړي تل په نظر کې ونیسو.

زمونږ اسلاف او پخواني برسېره په دې چې توره او توریا لیتوب ورځنې په میراث پاتې دی دنورو لوړو اوبښو صفتونو خاوندان هم و چې هیڅ قوم کې په طبیعي او غریزي ډول نه لیدل کېږي.

دوی مهذب او خوشبین و، دوی پخپل ناموس ډیر ټینګ و او بل چاته یې هم هیڅکله په سپکه سترګه نه کتل، په هر میدان او هر ډګر کې دظالمانو دښمن او دمظلومانو ملګري و، هر چا به چې دوی ته ننګ راوړله سراوماله به ورباندې تیریدل او هغه به یې تر خپل سیوري لاندې په ډیر ښه شان ساته.

خپله سیمه به یې ډیره درنه ساتله او پخپله یوه ولیشت مخکې به یې خپل سرونه ورکول، هیڅکله یې په دنیا کې د بې ننګۍ ژوندون نه کاوه او نه به یې د چاپیغور خپل ځانته پرېښوده، خپل نوم ورته له هر چا ځنې ښه ښکاريده او د پښتونولۍ آب و آبروی په ډیر ښه شان ساتله، نوموږ باید خپل ټول ملي شیان او ملي اخلاق له هر چا ځنې ښه وګڼو او پخپله پښتونواله ونازیږو، کوم طبیعي جوهر او معنوي ښکې چې مونږ لرو هغه په بل هیڅ قوم کې نشته او نه یې پیدا کولی شي، که څه هم په فن او صنعت کې له مونږ ځینې ډیر وړاندې او مخکې وي.

نو مونږ باید له نورو اقوامو ځنې فنون او صنایع، علوم او معارف واخلو د نورو سیاست او معاشرت، ګډه وړه هر څه ځانته معلوم کړو مګر د هغوی په ظاهري ښایست او ښکلیتوب خپل زړه پای نلو او نه خپل ملي ذوق د چاپه تقلید کې ورکړو، مونږ باید د پښتونولۍ بڼ جوړ کړو او لکه بېلابېل دنورو دباغ په ګلانو ونه ټپړېږو.

مونږ باید دخپلې ملي ژبې له ژوندي کولو سره سم خپل معنویت او ملیت پوره ژوندی کړو او لفظاً و معناً ځانونه پښتانه کړو، مونږ باید دخپلې ملي ژبې په فانوس کې د پښتونولۍ رڼا او دعلم و عرفان نور دواړه جمع کړو او پښتو او پښتونواله یوځای وروزو.

او عقیده ولرو چې زموږ خاوره دتهذیب او ښو صفتونو زانګووه او دتاریخ په حق شهادت دتهذیب پلوشې زموږ د ملک او زموږ دپلرو د اعمالو د هندارې څخه په دنیا کې منعکس شوي دي.

حرکت او وینښتوب

لمر ختلی او وړانګې یې له درونڅې نه کوټې ته راپرې وتلې دي. یووروکې ماشوم چې نوی له خوبه راپاڅیدلی په کټ کې ناست دی او د لمر پلوشو ته هر ساعت لاس وراچوی مګر هیڅ شی لاس ته نه ورځي اوموتی یې هماغسې تش پاتې کیږي دی پدې نه پوهیږي چې دا وړانګې زما په سترګو کې ځای لري او هیڅا ته لاس نه ورکوي.

او ه! واړه اوکوچنیان څه عجیبه طایفه ده او څنګه شیانو پسې هڅه کوي. دوی چې کله خپل ځان په هنداره کې وویښي هم لاس وراچوي او منګولې ورسره لګوي، دوی ته خپل ځان هم پردی ښکاري او دخپل سرخولۍ هم دبل ګڼي که ښه فکر وکړو مونږ هم لکه دوی له خپل ځان سره په جګړه اخته یو او په همدغسې شیانو پسې هڅه کوو خودومره فرق شته چې دوی ته خپل شی هم دبل ښکاري او مونږ د نورو مال هم خپل ګڼو، دوی په وړني کې کلک تړلی وي سره له دې لاس اوپښې خوزوي او خپل ځان خلاصوي مګر مونږ یې تړلو هم هیڅ حرکت نه کوو او ځای په ځای پراته یو. هو! مونږ او واړه دومره ډیر فرق نلرو که مونږ هم لکه دوی د خپل ځان او وطن لپاره څه کارنشو کولی یواواړه یو اويا ویده.

هو! خوب هم یوعجیب کیفیت دی. یوه شپه چې زه په درانه خوب ویده وم او تندې راباندې ډیره غلبه کړې وه نومما به لوی لوی سیندونه او ولې لیدلې اوهر ساعت به مې اوبه څښلې خومړدم به نه اوتنده به مې نه ماتیدله، کله به مې په لویو ډنډو کې لمبل او کله به مې په لوی سیند کې غوټې وهلې، مګرله خوبه راپاڅیدم لاس مې هم لوند نه و او سخت تری وم.

دویدو قومو نو ټول کارونه به البته همدغه شان وي چې هیڅ نتیجه به نلري، دوی به ګمان کوي چې مونږ کارکوو او ګرزو مګرپه حقیقت کې به ځای په ځای پراته وي او هیڅ به یې نه وي کړی.

خوبونه هم ټول یو راز نه دي ځنې خلک ویده دي او په خوب کې خبرې کوي، بعضې لا داسې هم وي چې له ځایه پاڅیږي او ګرزي مګر وینې نه وي. دچا خوب ډیرزیات او دروند وي چې په چپغو هم نه راوېښیږي او ځینې کسان په یوه نري ګنګوسي وینې شي، نو وینسول که څه هم دوینسوونکی کاردی مګر دویدو حال پکې ډیر تاثیر لري همدغه سبب دی چې دیوه ځای شاعران ډیر ژر خپل قام وینسولی شي او دبل ځای شاعران دا افتخار نشي ګټلی او دشورنارې یې دهواپه امواجوکې یې فایدې ورکړي.

وینسول هم ډیر اقسام لري سړی ټول خلک په یوشان نه وینسوي، کشرانو ته سړی نارې وهي اوبشوروي یې مګر ځینې کسان په چاپې کولو او کښمنډلو بیدارېږي. پدې عصر کې چې وینستوب ترهرڅه ضروردی باید هیڅوک ویده پاتې نشي، هرڅوک که دخپلو خواخوږو په نارو نه وینسوي نو دښمنان یې دبرچوپه څوکو وینسوي، اوهسې یې نه پرېږدي، نو باید وینې شومګر داسې وینې نه لکه واړه هلکان چې له یوه خوبه راپاڅیدلي او په بل شان خوب کې پراته دي. لاس اوپښې بشورول ضروردي خوداسې نه چې سړی د وړانګو په نیولو خپل وخت تیرکړي، وړانګې هم سړی نیولی شي او پوره استفاده ورځینې کیږي مګر هله چې سړی پوره وینې وي او دزړه سترګې یې هم غړولی وي.

لوئیدل او جدیت

لکه چې دباغ بوتې اونیالکې ورځ په ورځ لوئیرې او وده کوي همدغه شان انسانان هم د رشد او تکامل لورته روان دي، مگر هېڅوک دا مسیر په سترگو نشي لیدلی او هره شېبه یې په تفاوت نه پوهیږي، کله چې نباتات له مخکې نوي راجک شي له خاوروسره برابرې او ښه لانه لیدل کېږي.

مگر څه موده وروسته ښایسته ډیرلوی شوي وي او ښه وده یې کړې وي، دا لویوالی یوځل نه پېښیږي بلکې له ابتدا ځنې په یوه داسې تدریجي صورت جاري وي چې څوک یې هره ورځ فرق نشي محسوس کولی مگر هېڅوک ورځنې انکار هم نشي کولی، دنیا هم له خپلو ټولو موجوداتو سره همدغه شان د ترقۍ په لور روانه ده که څه هم مونږ پکې پټې سترگې پراته یواو حرکت یې نه وینو دغه نشو و نما چه په کائناتو کې په طبیعي صورت جریان لري او هېڅوک یې مخه نشي نیولی کله کله د بعضې عواملو په اثر کې له طبیعي حاله وزی او تغیر پکې پېښیږي.

هو! انسان دا اقتدار لري چې د طبیعت سیرد خپل تدبیر په مرسته ګړندی کړي او پخپله روزنه او زیار یو باغ ډیر ژر سمسور کاندې د انسان جدیت او فعالیت هم په حقیقت کې همدغه معنی لري چې دی له طبیعت سره یو لاس شي او خپل تاثیر څرګند وښيي.

کله کله سړي پدې راز بحثونو کې له ځینو کسانو اوري چې په هر کار کې اعتدال ښه دی او ډیره بېړه ښه نه ده. هو! اعتدال ښه دی او په هیڅ کار کې دومره بېړه نه ده په کار چې سړی پخوا له فکر کولو یوه کار ته ملاوتېږي او داسې مندې پکې ووهي چې په یوه شېبه کې ځان دومره ستومانه کړي چې بیا دوه ساعته ځای پرځای پروت وي او د حرکت نه وي مگر داسې هم باید ونشي چې سړی اعتدال د ځان لپاره پلمه کړي او ټول کارونه طبیعي جریان ته وسپاري. وګورئ! اوسپنه یانور فلزات پس له ډیرو قرونو او پېړیو دیوه مناسب حرارت او طبیعي تحول په اثر کې د اصلاحیت پیدا کوي چې بعضې آلات او اسبابونه ورځنې جوړشي، مګر کوم وخت چې صناعتی فابریکو او د انسان لاس ته راورسیږي ډیر ژر هر راز تحولات قبلوي او د انسان جدیت او فعالیت ته ځان تسلیموي.

نو د طبیعت سیر همیشه پداسې طور جاري وي چې لیدل کېږي نه مګر د انسان د فعالیت اغیزه ښکاره او څرګند وي. په هر ځای او هر مملکت کې چې د جدیت څرخونه په بېړه چلیږي هلته په ټولو شعبو کې ښکاره پېشرفت لیدل کېږي او ورځ په ورځ په کارونو کې تفاوت محسوس کېږي نو باید هر سړی دخپل جدیت او فعالیت له مخې هر راز موانع لرې کړي او مخ وړاندې لاړشي، پدې لار کې که سړي ته هر څومره پیچومي مخې ته راشي باید سترګې یې ورته سپینې نشي او اسانه یې وګڼي.

سړی که په یوه قوي زړه او د امکان په سترګه هر شي ته ګوري هغه ته ډیر موانع نه پېښیږي او څه شی یې مخه نشي نیولی، مګر هغه کسان چې ضعیف النفس دي هغوئ پخپله ځانته موانع پیدا کوي او دومره اهمیت ورکوي چه د اقدام تصور هم نشي کولی. ډیر خلک یوازې د همدې لامله چې یو کار ورځینې خراب نشي هیڅ کار ته زړه نه ښه کوي اوله هر شي ځنې ډډه کوي، زما په خیال دغه راز ذهني موانع له ټولو موانعو ځنې ډیر تاثیر لري، څوک چې له خپل پېشرف سره مینه او علاقه لري هغه باید دا راز فکرونه بیخي له ځانه لرې کړي او خپل هغه حرکت چې دده د نقصان اوتوان موجب کېږي هم له سکونه ښه وګڼي.

سړی باید په لوی لاس خپل ځان یابل ته ضرر ونه رسوي مګر له موهوم ضرر ځنې هم دومره ونه ډارشي چې هیڅ کار ته لاس وړاندې نکړي او لاس ترزنې ناست وي.

انسان ډيرو زيانو او تاوانو ځينې يوه ډيره قيمتي اومهغه فايده اخلي چې هغه تجربه ده، څوک چې د ژوندون په حقيقي مفهوم پوهيدلى وي چې حيات به له حرکت او جدیت ځينې بل شی نه دی او دا هم ورته معلومه وي چې د دنیا ټول ژوندي شيان د همدغه ورزش په مرسته قوت او طاقت مومي هغه هيڅکله په ځای کښناسته نه قبلوي.

وگورئ! کوچنيان او واره د خاپورو او څخيدلو په ذريعه خپل غړي قوي کوي او په سکون نه راضي کېږي. دا ځکه چې د حيات له قانونه خپل سر نه غړوي او که هر څومره پخپلو حرکتو کې تکليف وويني او هر ساعت پرمخه ولويږي بيا راپاڅيږي او پخپلو پښو دريږي، دا گرزیده او بنوریده دوى خپل کار کښي او هيڅکله له خپلې مور يا پلار ځينې پکې مرسته نه غواړي.

هر څوک چې غواړي له خاورو ځينې خپل سر را هسک کړي او پورته شي يا په بل عبارت د بلې ورځې لپاره ځان قوي کړي هغه بايد له دغسې پرزېدلو او وليدو و نه ډار شي او نه په دا راز واقعاتو چې د حيات په لاره کې هر چاته پېښيږي دومره متاثر شي چې له هر څه لاس واخلي او په هسې کښناستو راضي شي.

نوعتدا ل پسندې بايد زمونږ د پياوړو ملگرو د جدیت او فعالیت سیر ورو نکړی شي او نه بايد د احتیاط نوم په دوى دومره اغیزه وکړي چې غړي يې بيخې سست شي او هيڅ ونکړي ځکه چې احتیاط دېته نه وايي چې سړی هيڅ نه کوي او نه اعتدا ل دغه شی دی لکه چې بعضې خلکو دخپلو داسې حرکتو لپاره نوم کړی چې په سترگونه لیدل کېږي او نه يې چاته تاثير معلومېږي.

کوم قومونه چې د ترقۍ په لار کې له نورو ځينې وړاندې او دمخه دي که هغوى د اعتدا ل په نامه خپل سیرلږ څه وروکوي او په وقارو متانت د تکامل سیر قطع کوي ورته بنایى مکر يوداسې قام چې له نورو ځينې بيرته پاتې وي هغوى بايد له منډو کار واخلي او په نورو پسې ځان ورسوي.

پوره ژوندون

دغه شپې او ورځې چې زمانه او وخت بلل کيږي دنړۍ پرتولو موجوداتو باندې راحې اوتيريري، مگر کوم تاثير چې په حيواناتو کې کوي هغه دصحرا په کاڼو کې نشي کولی.

زمانه او وخت دباغ په ونواو بوټو خزان او بهار راوړي چې بعضې بوټي ورکوي او بعضې نوی پيدا کوي، همدغه شان په حيواناتو کې زړښت اوځواني، قوت او ضعت پېښوي مگر دبيدياکاڼې که هر څومره وخت ورباندې تير شي هماغه شان وي، دسرلي نسيم او دمني بادونه پکې هيڅ توپير نه ښکاره کوي، نووېلي شو چې عصراو زمانه په ژوند يو شيانو کې تاثير کوي او ژوندون هم دزمانې تاثير قبلولو ته وايي.

هوا زمانه او عصر په ژونديو شيانو کې دهرشي داحساس په اندازه اغيزه او عمل کوي او په هغه ځمکه کې ښايسته او ميوه داره بوټي زرغونوي چې هلته دحيات ماده او ژوندي ذرات موجود وي، په شنبه مخکه او وچ ډگر کې هېڅکله هغه تاثير نشي کولی چې په باغ او بڼ کې يې کوي همدرانکه کوم تاثيرات چې زمانه او وخت دانسانانو په ډله او ټولگي کې لري هغه دغرو او رغوپه حيواناتو کې نلري، نووېلي شو چې انسان د زمانې له تاثيره نسبت ټولوموجوداتو ته زياته استفاده کوي او لکه څنگه چې زمان په ده کې تاثير او عمل کوي، دی هم په زمان کې عمل او اغيزه کوي، همدغه انسان دی چې دده په افعالو او اعمالو يو عصر له بل ځنې بيليري او دده په شاهکار يو قرن په بل باندې افتخار اوسرلوي کوي.

زمانه ځي او تيريري مگر دانسان اعمال او افعال له ځانه سره داسې نشي وړي چې دخلکو هير شي او دچاله ياده واوړي، زمانه دا کولی شي چې انسان له ځان سره ملگری کړي او له دې نړۍ څخه يې بوزي يا په بل عبارت دده وجود خاورې کړي، مگر دده ښه نوم او ښه عمل هيڅکله او په هيڅ شان نشي محوکولی.

ښايي چې بعضې کسانوته دښه عمل په نسبت دا سودا پيداشي چې مونږ ښه عمل څه شي ته وايو؟ او زموږ مقصد پدې ټکي کې څه شی دی؟

ددې پوښتنې ځواب به همدومره لنډ او اسانه ښه وي: هرکار چې دنورو انسانانو په خير اوفايده تماميږي او خلکو ته يې فايده رسيږي هغه ښه عمل او ښه کار دی.

زموږ دا لنډ عبارت البته هر راز مادي او معنوي امور چې دبشریت په فايده باندې تما ميږي دښه عمل په نامه خلکو ته معرفي کولی شي، همدغه ښه عمل دی چې دبشر په تهذيب او تمدن کې لويه برخه لري چې بايد زمان او مکان ورباندې فخر اولوي وکړي.

دغه راز ښه عمل که هرڅوک پخپلو سوانحو کې لري هغه به اخرت کې هم دده په مخ کې لکه د جنت ښکلې او کلالۍ حوره گرزي او دی به ورځنې خوند او حظ اخلي. زموږ دا بحث دژوندون په شاوخوا کې دی او هغه انسان ورباندې ستايو چې دغه راز ښه عملونه ورځنې پخپل عصر او زمانه کې وليدل شي. موږ مخکې وويل چې ژوندون دزمانې تاثير قبلولو ته وايي مگر داد حيواني او نباتي ژوندون تعريف دی چې دانساني ژوندون په نسبت نيمگړی او ناقص معلوميږي. موږ هغه انسان په انساني ژوندون باندې ستايو چه هغه هم د زمانې عمل او تاثير قبلوي او هم پخپله په نورو شيانو کې اغيزه او عمل کوي موږ هيڅکله هغه قوم يا هغه ملت ژوندی نشو بللی چې زمان ورباندې راحې او تيريري او دوی پکې هيڅ نه کوي.

دغسې عمر يا شپې او ورځې خو په حيواناتو او باغ و بڼ باندې هم تيريري چې هغوی ورځنې استفاده کوي او لوييري مگر دغه لوئیده د دوی کار او عمل نه بلل کيږي ځکه چې دوی يوازې دزمانې تاثير قبلوي او پخپله څه نه کوي.

مور غواړو چې انسان پداسې حيات او ژوندون وساتو چې له ده سره وړ او مناسب وي انسان بايد په ديناکې داسې ژوندون وکړي چې دنورو په ژوندون کې هم برخه واخلي او خپل قرن ژوندی کړي.

ددنيا لوی مصلحين او لارښوونکي، لور او نوموړي فيلسوفان چې دبشریت کاروان يې دجهالت په توره شپه کې يې په سمه لار روان کړی دی او د جهالت په توره شپه کې يې لکه داسمان ځلیدونکي ستوري هرچاته لوری او لودن ښودلی دی چې دبشر دماډي اومعنوي حيات ددوی مرهون دی او تراوسه پورې ددوی په نامه په دیناکې ژوندي دي همدوی د انساني ژوندون مثالونه اوبښې ښې نمونې دي چې په لور اوتام حيات ستایل کيږي.

دا راز حيات نه دزمانې سیلاب ورلی شي او نه يې قرمونه او عصرونه په اثر و باندې خاورې اړولی شي، دا راز ژوندون دومره قدر او قیمت لري چې زمان او مکان ورباندې ویاړي او د مخکې پله په همدغسې کسانو باندې درنه او ستنکینه ده چې پرښتې ورته دلمر اوسپورمۍ ډیوه په لاس ولاړې دي او نندراږه يې کوي.

مور غواړو چې انسان خپله اندازه اوخپل استعداد په نظر کې ونيسي اوځانته هغسې ژوندون غوره کړي يعني هيڅکله په یو داسې ټیټ او ناوړه حيات چې حیوانات او نباتات يې هم لري راضي نشي.

حيات او ژوندون ځانته مدارج او مراتب لري چې موريې دلته په نباتي، حیواني اوانساني ژوندون ستایو چې نباتي حيات بې شعوره او حیواني حيات ته شعوري ژوندون ويل کيږي. هرکله چې انسان له شعوره ورتیر د عقل او فکر خاوند هم دی باید د ده حيات او ژوندون هم لکه فانوس د علم او پوهې په رڼا ښایسته او روښانه وي چې دزمانې په حال تاثیر وکړی شي او تیاره يې په رڼا بدله کړي، همدغه حيات چې هم دزمانې تاثیر قبلوي او هم پخپله په زمانه کې تاثیر کول دي کامل اوپوره حيات بلل کيږي چې دانسان لپاره مناسب دی. که مور غور وکړو دمخکې دنورو موجوداتو ژوندون هم په حقیقت کې دانسان په حيات پورې تړلی دی که دانسان حیاتي فعالیتونه نه وي، دحيات او ژوندون ماده به دمخکې له مخه که بيخي ورکه نشي نو دومره خوبه کمه شي چې له دې وخت سره هيڅ نسبت پیدانکړي، نوانسان بایدلکه لمر یو با حرارته او روښانه ژوندون ولري چې دده په تاثیر دمخکې دمخ ټول شيان وروزل شي او وده وکړي.

هو! انسان بایدلکه لمر داسې وي چې دده په تلو دمخکې نیمه کره د غم او ماتم تورکالي واغوندي او هر څوک دده تگ له دنیا ځنې پوره حس کړي.

د ژوند مقصد

هرسړی چې هرڅه غواړي یا له هر شي سره مینه لري، هماغه شی د ده مقصد او مطلب یا په بله ژبه خواش او ارزو بلل کيږي، هغه مین او عاشق چې خپلې معشوقې ته رسیدلی او خپله محبوبه يې په داسې خوشحالی په غيږ کې نیولې ده چې بې شرابو مست او مدهوش دی یا هغه څوک چې شپه او ورځ يې دشهرت دگټلو او اعتبار پیداکو لولپاره یوه کړی او لوړې رتبې ته رسیدلی دی، همدارنکه هغه دعلم او عرفان دډیوې پټنک چې دجهالت په توره شپه يې ځان دمعرفت رڼا ته رسولی دی او له هر چا ځنې خپل ځان مسعود کني داتول په حقیقت کې يې له دېنه چې خپل مقصدته رسیدلي دي بل مفهوم نلري.

نو ددنيا هره خوشحالی یوه گرانه اوقیمتي مرغلره ده چې دمقصد په لمن کې موندل کيږي.

دنيا په حقیقت کې یو نندارتون دی چې انسان ته هر راز ښکلي او ښایسته شيان وړښي چې هرڅوک له خپل ذوق او خواش سره سم یوه شي پسې هڅه وکړي او ځان ورورسوي، بلکې انسان لاڅه چې حیوانات او د هوا مرغان يې هم هسې نه دي پرې ایښي بورا يې دگل په گلابیو پانو مین کړی او دپټنک په زړه کې يې دشمع دمحبت ډیوه بله کړېده

نو چې سړی خپلې سترگې ښې وغړوي او هر طرف ته ښه په خیر خیر وگوري هر شی او هرڅه دخپل مطلب او مقصد لپاره زیار باسي او په هر شواخون چې وي ځان وررسوی نوبیا ویلی شو چې ژوندون په حقیقت کې د خپل مقصد لپاره حرکت او جدیت دی. خوشحالی یا سعادتمندۍ د مقصد په رسیدلو یا دمقصد لپاره په زیار ایستلو کې دی بلکې هغه کسان چې خپل مقصد ته لانه دي رسیدلي او په لاره کې دي دهنوئ خوشحالتیا لایو بل شان کیف لري چې په کامیابی کې نه پیدا کیږي.

مونږ مخکې وویل چې ژوندون هغه حرکت دی چې دخپل مقصد او مطلب لپاره وي ځکه چې هر حرکت او ژوندون سند او دلیل نشي کیدی، هغه ګټه چې څوک یې له غره ورغړوي او په ډیره بېړه مخ ښکته راځي یا هغه خزان وهلی پاته چې د مني بادېې له ونې بېله کړي او یوه خوا بله خوا یې وري دا هم حرکت دی خو ژوندون ورته نه ویل کیږي، همدارنګه موټر، بایسکل، طیاره او داسې نور چې دبل مقصد لپاره په حرکت کې دي او پخپله کوم مقصد نلري ژوندي نه بلل کیږي.

موږ دلته په مطلق حرکت کې بحث نه کوو اونه مطلق حیات زموږ دبحث موضوع ده، زموږ غرض انساني ژوندون او انساني حرکت دی چې عالي یا حقيقي حیات ورته ویل کیږي.

نوهرا انسان چې په هغه کې دغه راز حرکت نه وي هغه ژوندوی نه بلل کیږي مګر په حیواني ژوندون ورته قایلیدی شو. دانسان حرکت دحقيقي ژوندون ښه نه ده هغه انسان چې ګوزنډ وهلی دی او شپه او ورځ په حرکت دی یاد سړو له لاسه او دچا له پاره لکه پانه ریږي داهم حرکت دی خو دمقصد لپاره نه، همدارنګه هغه څوک چې پټې سترګې پروت دی او په ویدو یوه خوا بله خوا لاس اچوي یا ډډه په ډډه اوري را اوري دا هم حرکت دی مګر داسې ناقص حرکات دحقيقي او انساني ژوندون دلیل نشي کیدی مونږ هغه انسان ته په حقيقي ژوندون قایلیدی شو چې په خلاصو سترګو پخپله اراده اومینه دخپل مقصد، خپل ملت او خپل وطن لپاره کار او حرکت کوي او که داسې نه وي نو ددغسې کسانو مرګ او ژوند څه فرق نلري ځکه چې د دغسې کسانو حیات او ژوندون بې له خوراکه بله هیڅ نتیجه نلري، او په دې هرڅوک پوهیږي چې ژوندون ددې د پاره نه دی چه سړی یې یوازې په خوب او خوراک تیر کړي او تش د ژوندون په نامه خوشحال وي ځکه چې دا راز ژوندون دحیواناتو په برخه رسیدلی دی چې باید انسان هیڅکله ورباندې خوشحاله نشي.

زموږ له دې تیر بحث ځنې به داڅرګنده شوی وي چې زموږ مقصد په دې ویناکې دحقيقي اوانساني ژوندون تعریف او ښودنه ده چې دهر چا ورته پام شي اوپیدایې کړي نو بیا د نتیجه په ډول وایو چې حقيقي یا انساني ژوندون هغه حرکت دی چې دخپل مقصد لپاره وي او هرڅومره چې دسړي مقصد لوړ اوبښه وي هغومره یې ژوندون هم ښه او د ستایلو وړ وي.

که دیو سړي مقصد له خپل شخصي مفاد ځنې لوړ او پورته وي یعنې یوازې دخپل ځان په غم نه وي اخته او د اجتماعي سعادتمندۍ لپاره هم زیار باسي البته ددې سړي ژوندون او حیات ډیرقدر اوقیمت لري چې باید هرڅوک یې وستایي او ورباندې خوشحاله وي ځکه چې حیات دمقصد حاصلو لوسیله ده او قیمت هم دمقصد په اعتبار ټاکل کیږي مګر دا هم باید ووايو چې لوړ او ښه مقصد هرڅوک دځان لپاره نشي ټاکلی اونه د هر چا سترګې ورباندې ښلي، ځکه چې هرڅوک دخپلې پوهې او خپل فکر په اندازه یوشی خوشبوي چې هغه یې مقصد بلل کیږي نوهر څومره چې دیوه سړي تعلیم لوړ وي او تربیه یې ښه وي او په هره اندازه چې د چابصیرت او بصارت زیات وي هماغومره یې مقصد هم ښه اوعالي وي نو مونږ هیڅکله له یوه داسې سړي چې هغه دانفرادي حیات له دایرې ځنې دباندې نه وي وتلی او داجتماعي حیات تصورهم نشي کولی دا امید نشو کولی چې هغه دې یو اجتماعي مقصد ولري اودهغه مقصد لپاره دې زیار وباسي نو زموږ د پوهانو او لیکوالو دا وظیفه ده چې خلکو ته لوړ اوعالي مقاصد وروښيي اوله اجتماعي حیات سره یې اشنا کړي یعنې دلورو مقاصدو محاسن او ښکېنې ورته پوره ښکاره کړي چې هرڅوک په ډیره مینه او محبت دیوه

ښه اولور مقصد په لور روان شي او دومره شوق ورسره ولري چې هيڅکله ستړی او ستومانه نشي اونه يې هيڅ راز تکليف او زحمت مخه ونيولی شي.

هو! دپوهانو په برخه له اولې ورځې همدغه وظيفه رسيدلې ده چې دخلکو له سترگو د جهالت پردې لرې کړي او له درانه خوبه يې را جک کاندې چه هر څوک د خپل حیات او ژوند دپاره حرکت وکړي اوله دغو شپو او ورځو چې په هرچا باندې تيريري استفاده وکړي ځکه چې زمانه او وخت په حقيقت کې لکه يو بحر داسې دی چې هر څوک ورځنې دخپل مقصد په اندازه استفاده وکړي څوک ورځنې ښايسته اوقیمتي مرغلرې راوړی او څوک پکې يوازې کبان نيسي بعضې لا داسې هم وي چې بې له اوبو څښلو نوره استفاده نه کوي.

مور بايد د زمانې له دريابه پوره استفاده وکړو او په قيمتي مرغلرو پسې لاس وگرزوو. زموږ ښاغلي اوپوه اديبان بايدلکه دپښتو اوپښتونولۍ حامي خوشحالخان خټک خلکو ته دسعي جدوجهد درس پدې ډول ورکړي.

که غوټۍ پسې وهي په لاس به درشي
چا وې داچې په درباب کې گوهرنشته

دا راز صحيح افکار که د چاپه مغزو کې ځای ونيسي او يقين پيدا کړي چې په سعيه او کوشش، جدو جهد هر راز مطلب حاصليري اوسړی پخپل زيار و زحمت له وخت او زمانې ځنې هرډول مادي او معنوي استفاده کولی شي هغه هيڅکله محروم نه پاتې کيږي او هرو مرو دزمانې له ډک دريابه خپل مقصد او د مراد گوهر لاس ته راوستلی شي.

گڼل

شبه ده او داسمان ځلیدونکي ستوري درگړده سترگکونه وهي زه پورته پاس په اسمان کې د سپوږمۍ او ستورو ننداره کوم يو بل هلک چې دیوه لوی ډنډ په غاړه ناست دی هماغه سپوږمۍ او رپرديدونکي ستوري په رڼو او بوکۍ ډيرښکته دمځکې په تل کې ويني. وگورئ! دانسانانو نظر څومره توپيرلري چې يوشی په يوه وخت کې څوک پاس پخپل سرويني او څوک يې ټيټ په مځکه کې مومي همدغه يوه رڼا ده چې هم پورته په شنه اسمان کې او هم ښکته په مځکه کې ترسترگو کيږي. نه همدغه يوشين ډنډ دی چې هم پاس په سر ولاړ دی او هم ترپښو لاندې ليدل کيږي، مگر که سړی لږ څه د شپږو جهاتو او خواو له قیده ځان خلاص کړي او دخپلو اعتباراتو له دايرې ځنې بهرشي نوبيا دحقيقت په لويه اولايتناهي فضا کې لوری او لودن ورکوي او خپل ځان هم ورځنې ورکيږي.

نو انسان په حقيقت کې تل دخپل اعتبار او گمان په نړۍ کې ژوند کوي او هر څه په هغه جامه کې ويني چې دی يې وراغوندي.

هو! ددنيا ټيټوالی اوپورته والی زموږ سترگو او اعتبار پيدا کړیدی او داسره اوشنه رنکونه زموږ د دوو سترگو مولود گڼل کيږي که زموږ اعتبار او گڼل څه قيمت ونلري سره اوسپين زير او گليټ څه توپير نلري.

مورته خپل گمان بعضې واړه شيان غټوي او بعضې غټ شيان راته واړه ښکاره کوي، د هرکار گرانټيا او اسانتيا زموږپه لاس کې ده او دهرشي قيمت او اهميت زموږ په اعتبار او گڼلو پورې اړه لري.

همدغه زموږ گڼل او اعتبار په هر څه کې تاثیر کوي او په دنيا کې نوي دودونه او ذهنيتونه پيدا کوي.

همدغه شی دی چې کله انسان له یوموهوم شکل ځنې وېروي او کله یې د توپ خولې ته د حملې لپاره تیاروي، د انسان ګمان او اعتبار یو داسې طلسم دی چې که دی یې پخپله مات نکړي هېڅوک یې نشي ماتولی. نوهرقام او هرملت ترهغه وخته لوړاو غښتلی وی چې پخپل ځان وپسا او اعتماد لري او هرکله چې خپل ځان ضعیف وګڼي نوبیا یې هېڅکله پښې نه ټینګېږي اونه دسیالۍ په میدان کې پخپلو پښو درېدلی شي. همدغه سبب دی چې نن دهرملت پوه او پیاوړی واکدارن خپل ملت ته دغورملي او اعتماد بنس د رس ورکوي او په دغه راز تلقیناتو پکې یو قوي زړه پیدا کوي چې بعضې ور ځنې په خودۍ باندې تعبیر کوي او دملتو په لوړوالي او ارتقا کې زښت ډیر تاثیر او اغیزه لري او اجتماعي پوهان یې خورا ډیر ستایي ځکه چې حقیقت تریوې اندازې زموږ دا اعتبار اونه په واک دی او لوړوالی یا ټیټوالی هم زموږ په لیدو پورې اړه لري. هو! همدغه انسان دی چې کله حقایق باطلوي او کله دخپل لاس په بتانو خپل ځان غولوي، همدغه انسان دی چې کله سومنات ماتوي او کله یې پخپله جوړوي، همدغه انسان دی چې کله ددین او شریعت له دایرې اوزي او کله د عرف او عادت په لومه کې داسې نښلي چې هېڅکله ځان نشي خلاصولی. هو! انسان کله دلاس غوټه په خوله خلاصوي او اسانه کار ځانته ګرانوي. کله ډیر مشکل او ګران کارونه اسان شمیري او دخپل ګمان په مرسته یې په اسانه سرته رسوي، نوویلی شو چې د انسان خپل ګمان دده په حق کې منلی او صحیح حقیقت دی او که یو ځل پخپل ګمان بدګمان شو نو بیا په هېڅ ځای کې حقیقت نشي پیدا کولی او پخپل وجود هم نه قابلیږي. نو څومره به ښه وي چې زموږ اوستاسې ګمانونه ښه وي.

زړه او سترګې

کله یوشی په سترګو کې ښه ښکاره شي او په زړه کې ځای ونيسي او کله زړه یوشی سترګو ته ښه ښکاره کوي. د سترګو کار له ښایست سره دی او د زړه له مینې او محبت سره، کله مینه د ښایست په اثر کې پیدا شي او کله د مینې په سبب سړي ته یوشی ښایسته او ګلالی ښکاري. بعضې خلک دي چې زړه یې په سترګو کې دی او بعضې په زړه کې سترګې لري، ډیر ځله د سترګې غولېږي او لکه ورکې هلک په یوه ښایسته مار خپل زړه بایلی لکه د هومرغه شنه پټي ته راښکته کیږي او د څو دانو لپاره ځان په لومه کې ښلوي مګر د زړه سترګې په داسې شیانو نه غولېږي اوهرشي کې دنقص او مفاد ډیر واړه ذرات ویني، یوازې ظاهري ښکلیتوب او داسې ګلالیتوب نه خوښوي چې عاقبت او نتیجه یې ښه نه وي دغه د سترګې چې دلمر او سپورمۍ په رڼا کې یوشی او بل شی ویني هرڅوک لري، مګر ډیر لږ خلک دي چې د زړه په سترګو څه شی لیدلی شي ځکه چې د سترګې د علم او عرفان رڼا غواړي او بې له دغې رڼا هېڅ نه ویني او ورباندې تور تم وي. کله کله سره د علم له رڼا هم د سترګې څه نه ویني ځکه چې بعضې داسې پردې ورباندې پرته وي چې بې د هغو له پریکولو هېڅ کار ور ځنې نه اخیستل کیږي، د پردې زیاتره د تقلید په سبب پیدا شویدی. یا د اوهامو او خرافاتو ګرداو غبار پیدا کړی وي چې علم یې هم علاج نشي کولی. داسترګې د انسان هغه پټ استعداد دی چې په مختلفو نومونو لکه عقل، بصیرت، فکر او داسې نور ور ځنې تعبیر کیږي. او انسان ورباندې له نورو حیواناتو پېژندل کیږي، انسان باید اړومرو خپلې دغه سترګې وغړوي، او کار ور ځنې واخلي. سترګې پټول چې د پښتنو په محاوره کې لوی عیب دی هغه د همدغو سترګو پټول او حقیقت ته نه کتل دي. کوم ضعیف یا عیب که په دغو سترګو کې وي هغه باید حتماً اصلاح شي ځکه چې ترهر څه دمخه دغه علاج ضرور اولاړم دی.

که داسترگې روغې نه وي دعلم رڼا هيڅ اوبې فايدې ده لکه چې يوه وړانده ته دلمر پلوشې هېڅ دي. څوک چې داسترگې نلري هغه لکه ښاپيرک دعلم له رڼا تښتي او ځان ورنه پتوي يالکه هغه بوتی چې دلمر رڼا ورباندې بده کليږي او په سيوري کې ښه وده کوي دی هم په تورتم اوتياره کې خوښ او خوشحاله وي. چا چې دزړه له سترگو کار اخيستي او په همدغه نظريې دنيا ته کتلي هغوئ دنيا په صحنه کې ډير شيان ليدلي اوهرڅه يې پخپله لمن کې راغونډ کړي دي ځکه چې د دې سترگو مخه هيڅ شی نشي نيولی او تر ډيرو لري ځايو پورې رسيږي که انسان له دې سترگو کارواخلي او داسترگې وروزي نو خپل وړاندې وروسته حال و مال تريوې اندازې ويني اوخپل ښه او بد ترهغه حده چې دبشر لاس رسيږي سنجولی شي. څوک چې داسترگې لري هغه له هغو شيانو چې موږ ته عادي معلوميږي ښه لوړمطالب معلومولی شي او ديوې منې له لويدلو ځنې دمخکې قوه جاذبه معلوموي، دداسې کسانو په نظرکې دونې يوه شنه پاڼه دمعرفت دفتر او کتاب وي چې ډير حقايق پکې ويني اوبه نتايج ورځنې اخلي.

زه دې پېژنم

که ته سل ځله ځان راته په بل څير وښيې اوخپله جامه بدله کړي زه دې پېژنم اوپخپل زړه کې ستا حقيقت ته په څير ځيرگورم. ستا خوښه چې ځان هرڅنگه ښکاره کوې او پخپل ظاهري وضعيت کې هرڅه تغير کوې مگرپدې پوه شه چې نه به دچا په ادارک او بصيرت پرده وغوروي او نه به خپل حقيقت بدل کړي. لکه چې يو مين خپله ليلې په لوی ټولکي کې پېژني يا لکه يو حقيقت ليدونکی چې ريا کار زاهد ترسپين خادر لاندې ويني چې داڅوک دی اوڅه کوي، همدغه شان ته هم هيڅکله نه پتيرې او زه دې پېژنم. ته پخپله چالاکی خپل ځان بل راز ښکاره کوې او زه هم ستا په مخکې څه نه وایم مگر په زړه کې پوهيږم چې ته څوک يې؟ ته پدې پوه شه چه ښه لباس، ښه وينا، ښه شهرت، عزت او اعتبار همدارنگه يو هسک او جک مقام ته ختل هيڅکله دسړي معنوي معيار نشي لوړولی که څه هم دځينو په نظرکې لوړ ښکاري، ته پدې پوه شه چې که خلک ستاله ظاهري حاله متاثر کيږي او تا بيموجه ستايي داستاينه تاته هيڅ فايدې نشي رسولی اونه ستا په حقيقت کې څه تغير او تحول پېښوي.

هوا! که يې سل ځله څوک لعل لعل بولي به ستايلو به لعل نشي کوتي لال لکه چه يو غمجن سړی پخپله مصنوعي خوشحالی ځان نشي خوشحالوی همدغه شان ټول ظواهر د حقيقت په تبديل کې بې دخله اوبې تاثيره دي. يوټيټ سړی که دغره سر او جک ځای ته وځي هغه ته هرڅه ټيټ ښکاري مگر دی هم ټيټ وي او په حقيقت کې هيڅ نه وي لوړ شوی.

نو دا راز لوړوالی بې له دېنه چې د سړي په نظرکې نورټيټ ښکاره کړي او غروږيداکړي بله فايدې نلري. هوا! دا راز لوړوالی سړی له نوروخلکو ځنې لرې کوي او لوبوي يې نه!

حقيقت

لکه چې کله کله سړي ته خپله واهمه په توره شپه کې بعضې ډارونکي شان پيدا کوي چې هغه يوازې دده په سترگو کې ځاي لري او بل څوک يې نه ويني، دښمنان او معاندین هم بعضې داسې عیبونه دسړي په شان کې ويني چې نور خلک يې نشي ليدلي او يوازې دهمدوې تخيل پيدا کړی وي، نولکه چې عشق او محبت زموږ سترگې داسې تړي چې دخپل محبوب معائب له محاسنو ځنې نشو بيلولې، حسد او عناد هم زموږ او د حقيقت ترمنځ حایل کيږي او لکه دجهل حجاب ډير حقايق له موږ ځنې پټوي يا يې په بل رنگ ښکاره کوي.

نونه هغه ستاينه حقيقت لري چې مجنون يې دليلى دسپي کوي او نه هغه عيب چې دښمنان يې په سړي پسې تړي. نو تر څو چې موږ خپل ځان دعشق او محبت له پنځو او دعداد او حسد له منکلو خلاص نکړو څنگه به حقيقت ته ورسېږو او په څه شان به دحقيقت په شاوخوا کې ازاد فکر وکړی شو؟

نو اړومرو به يا دعشق او محبت لامله د يوه شي په حق کې خوشبين يو اوښه گمان به ورباندې کوو يا به دنفرت له کبله بدبين يو چې هيڅکله به محاسن نشو ليدلي اوهرشي ته به دبد گمانۍ په سترگه گورو. په دغه دواړو حالو کې به موږ ته خپل گمان حقيقت ښکاري مگر له حقيقت نه به ډير لرې يو.

زما په گمان ځنې کسان ډيرزيات غوليدلي دي چې دخپلو عیبو په پلټنه کې خپل دښمنان په حقه گڼي او دا گمان يې کړی چې دښمن لکه ائینه دسړي عيب په رښتياني صورت سړي ته ورښيي ځکه چې حسد او عناد اړومرو دښمنانو ذوق او ذايقه دومره خرابوي چې انگين ورته سکنجين ښکاره شي لکه چې شيدوايي:

گله من یم له حاسده ښه متاع کاندې کاسده
انگبین سکنجین کا په مزه یې تریوجین کا

نوکله موږ خپل عيب دښمن په ذوق پیژنو او د حاسدانو ذايقي ته اعتبار ورکوو، ودې شي چې خپل خواږه تروه وگڼو او ددې په ځاي چې ځان اصلاح کړو له ښوځنې بدوته واوړو، نويابه هم حقيقت ته نه یو رسيدلي او غلیدلي به یو. هرکله که له دغو شيانو مجرد شو او دخپلو احساساتو او اعباراتو له دايرې بهر شو مکر پدې شرط چې دهمدغې بې اعتباري په نړۍ کې پاتې نشو او لوړ مقام پيدا کړو يعنې مايوس نه شو او لا په حقيقت پسې وگرزو ښايي چې هغه وخت موسترگې پخې وي او حقيقت ومومو.

نو زموږ او دحقيقت ترمنځ ډيره لاره ده او هغه وخت وررسېږو چې دجهل له نورتمه و اوزو او د کور کورانه تقليد بوتان مات کړو اوله خپلو هغو نفسي کيفياتو ځنې هم ځان خلاص کړو چه بعضې شيان موږ ته ښايسته کوي يا يې بد راته ښکاره وي. او برسیره پدې دومره تجربه هم حاصله کړو چې رښتيانۍ او غولوونکي رڼا وپیژنو او پدې پوه شو چې داسمان دغه رانه ستوري يالمر اوسپورمۍ وليدونکي او پريوتونکي دي او يوه بله رڼا شته چې هغه دزړه په سترگو ليدل کيږي او داټول شيان دهماغې رڼا په اثر کې پيدا شویدی، نو حقيقت لکه یوغمی ترلوړو غرولاندې نه دی اونه لکه دحيات اوبه په تورتم کې ځای لري چې مونږ يې په هيڅ شان ونه ليدلی شو.

بلکه دحقيقت رڼا دومره ځلانده ده چې بعضې نور شيان هم ځلیدونکي ښکاره کوي او موږ لکه چې دسپورمۍ په شپه دسحر او سپورمۍ رڼانشو بيلولی همدغه شان دحقيقت درنا امتياز هم نشو کولی که څه هم له هرې خوا يې په موږ احاطه کړی او مونږ يې په غير کې نيولي یو نو موږ هر وخت دحقيقت په رڼا کې يو او هر وخت له خپل فکر او بصيرت سره سم يوشی دحقيقت مثل او نظير ياعين حقيقت گڼو لکه یو مين چې کله دغره زرکه او کله دباغ سروه دخپلې معشرقي نظير گڼي او دهوسۍ سترگې دليلى سترگې بولي، او ډير ځله لا خپله معشوقه هم په دغه راز نومونو ستايي

اوله حقیقته په لوی لاس ځان لرې کوي. انسان ته خدای دا استعداد ورکړی چې په حقیقت پسې د دهر له حلقې او دجامعې او محیط له غولې واوړي ترڅوچې حقیقت پیدا کړي او یوه ملت ته دهدایت رڼا شي.

دمحبت رڼا

سړی چې دمحبت رانجه په سترگوپورې کړي هغه بیا هرشی په یوه ښه رڼاکې وینې او دهرشي ښه ډډه کوي هولا دا راز خلک هیڅ شي ته دتنقید په سترگه نشي کتلی اونه د اعتراض او عیب لټولو افکار ورته پاتې کیږي. څوک چې دمحبت تراغېزې لاندې راشي هغه لکه بلبل او بورا دکل په یوه پاڼه خوښ او خوشحال وي او ټول باغ په همدغه یوه پاڼه کې ویني، هغه هیڅکله د خزان تصور نشي کولی او نه ورته دنیا بې وفا معلومیږي. مینه او محبت هروخت سړي ته د خوشبینې الهام کوي او ښه ښه ګمانونه ورته پیدا کوي، محبت سړی ړوند او ګنګ کړي چې په سترگو عیب لیدلی او په خوله یې ویلی نشي، ځکه چې دهغه زړه لکه یوه پاکه مرغۍ په یوه داسې فضا کې طیران کوي چې هلته دبدګمانۍ ګرد او غبار هیڅ نه لیدل کیږي، دمحبت خاوندان هیڅکله لکه منطقیان د چا د دلایلو منطقي ضعف ته نه ملتفت کیږي او نه دچا وینا ورته دسیاست او منافقت له مخې معلومیږي. هغه هره خبره رښتیا او صدق ګڼي او په هیچا کې دغدر، خیانت او فریب علامې نشي لیدلې، مینه ناک خلک هیڅکله لکه فلاسفه دعیب او نقصان ذرات په کائناتو کې نه ویني، لکه هغوئ چې دمحبت او عشق نازک او خوندور کیفیتونه لکه یومین او عاشق نشي حس کولی او عشق ته مرض یا جنون وايي. دمحبت لرونکی لکه یو صوفي دمیڼې په رڼاکې حقیقت ته رسیدلی وي او نور خلک د خپلواو هامو او ګمانو نو په ګرد او غبار کې ورک وي.

که موږ له چاسره مینه او محبت لرو هرومرو به دهغه په حق کې خوشبین یو او لکه پتنګ چې هیڅکله دشمعې حرارت اوسوزیده نشي حس کولی، موږ به هم دخپل محبوب په شاوخوا کې هیڅ عیب نشولیدلی مګر څوک چې دخپلو دوستانو په حال کې لکه یو مفتش داسې غوراو تعمق کوي او دهغوئ دملامتۍ لپاره قرائن لټوي هغه که څه هم کله کله حقیقت ته رسیږي ډیر ځله به پخپل اجتهاد کې سهو کیږي او ددې لامله چې په سلو کې یو ځل حقیقت ته رسیدلی دی هروخت به خپل فکر صحیح او صایب ګڼي.

شعر او ادب

چپه چپي او قراره قرارې ده، د سپورمۍ په سپینه رڼا د محکې مخ ښایسته اوروښانه دی. هیڅ طرف زور او زوک نشته او دښې اوله شومه ده. یو ژور لښتی چې په شنه ګیاه پټ او پوښلی دی له اوبونه ډک او غلی روان دی سړی چې دا وضعیت کوي ګمان کوي چې دا اوبه بې شعوره نه دي چې په عزم او اراده کوم طرف ته ځي. زه هم په همدغه ګمان ورپسې روان شوم او تلم، څه شیبه وروسته ګورم چې په یوه شنه باغ کې ګرزم او قدم وهم، پدې باغ کې هر راز بوټي ولاړ دي او دا اوبه چې له ډیرې مودې را ایسې دې باغ ته راغلې دي د دې باغ په شنو پاڼو، خوږو میوو، ښایسته ګلانو کې یې حلول کړی داشین بڼ او تازه چمن یې دانسانانو او د هوا د مرغانو د پاره سمسور کړی دی.

دا اوبه کله د تاک په رڼوکې ننوتلي او ډیر خلک یې پخپل خوند مست کړي او د ډیرو نشه یې د بنکوپه پانوزياته کړیده په یوه بوتی کې یې ځان لکه عسل خور کړی او په بل کې یې د سرکې تریوالی پیدا کړی دی.

دا اوبه برسیره پدې چې ددې میوو او گلانو د وجود سبب ګرزیډلی دی په عمران او ابادۍ کې یې هم زیاته برخه اخیستی، ددې باغ دیوال او ګرد چاپیر سرایونه یې سرته رسولی دي، دې او بویوازې دمخکې په منځ تردد نه دی کړی، کله یې چې په زړه کې د همدردی حرارت پیدا شوی د او قیانوس له دریابه راجکې شوي او په وچو میرو یې درحمت څاڅکي وړولي دي، او کله د گل له پانو هواته هسکې شوې دي.

همدغه اوبه دی (د نوعیت په لحاظ) چې کله رلۍ ورځنې جوړه شوېده او کله شبنم شویدي، همدغه او به دي چې د ډیرو خلکو تنده یې ماته کړې او له مرګه یې نجات ورکړی دی او کله یې لوی لوی فرعونان غرق کړيدي.

هوا پدې او بوکې هر راز صلاحیت شته چې کله په تیغ کې ځای نیسي او د تورې آب په ځای کوي او کله د گل په پانو (بناسته جامه) کې ننوزي د حسن او جمال مظاهره کوي، ځینې وخت لا د صدف زړه کې ځان تریبه کړی او د جوهرې په دکان کې د تجارت بازار تودوي، ښه فکر وکړئ! په دنیا کې بل شی هم شته چې د اټول کارونه ورځنۍ واخیستل شي؟ هوا شعر او ادب.

شاعر او عالم

دوه شیه دي چې یوه ته شعر اوبل ته حکمت یا علم وایي، یوه عقلي استدلال او منطقي قیاس د حق او حقیقت اثبات کوي، بل په تخیلي دلایلو اوسحري کیف سړی حقیقت ته رسوي، شعر د عشق او مینې رڼا په زړونو کې پیدا کوي او علم و حکمت د عقل په نور ذهنونه روښانه کوي، دا دوه شیه که څه هم دخپل تعریف په لحاظ سره بیل او جلا دي، مګر لکه اوبه او هوا کله کله یو په بل باندې بدلېږي او دا دواړه زموږ د حیات لپاره ضرور دي.

نوکیدۍ شي چې شعر حکمت او حکمت شرعي، لکه چې زموږ اسماني کتاب هم له ځینو اشعارو په حکمت سره تعبیر کړي او په همدغه سبب زموږ ډیر مشاهیر هم د شعرا په تذکره کې راغلي او هم د علم او عرفان بیرغ جګوونکي دي، نو هغه څه چې د شاعر له خولې اوریډل کیږي هغه هم حق او حکمت وي مګر د زړه له سوزه سره لکه چې علامه اقبال وایي:

حق اګرسوزی ندارد حکمت است شعر میگردد چوسوزادل گرفت

نودا باید ومنو چې شعر او حکمت کله لکه د سپوږمۍ اوسحر رڼا چې په یوه افق کې جمع کیږي دا دواړه هم په یوه ذهن او دماغ کې یوځای کیږي چې یو بیان هم شعر او هم حکمت ګڼل کیږي او یوسړی هم شاعر او هم عالم یا حکیم کیدی شي. مګر له دې خبرې هم باید سترګې پټې نکړو چې شعري تعبیر او علمي تعبیر ډیر فرق سره لري، علمي تعبیر له هرې خوا په حق او حقیقت احاطه کړې وي او دقیق نکات هم ورځینې نه وي پاتې، مګر شعري تعبیر اوقافیې په محدوده دایره کې حقیقت ته یو اشارت کړې وي خو دا اشارت لکه د معشوقو سترګ د دومره پریکف او جذاب وي چې له یوه علمي کنفرانس ځنې عمیق او بادوامه تاثیر لري.

علم او حکمت د حقیقت له مخه ټول لباسونه لرې کوي او پخپله تشریح او تجزیه دیوې موضوع عروق او شرائین او ټول فقرات ښکاره کوي مگر شعريې پس له تزئین او ارایش ځنې په یوه ښه لباس کې نیم پټ او نیم لوڅ ظاهر وي چې هر څوک ورباندې زړه بایلي او پرې مین شي. که مونږ د شاعر خاص لفظ د ادب په عام لفظ بدل کړو نو ادبي تعبیر هم لکه شعري تعبیر داسې وي چې په یوه فلسفي او علمي تحقیق نه وي بنا، بلکې کله کله په علمي لحاظ غلط هم بلل کېږي. څومره دمخه ما په مصري مجلاتو کې یوه جمله د اقتراح په ډول ولیده چې د ښوونو لیکوالو توجه یې ځانته جلب کړې وه او سره له دې چې هر یوه په علمي لحاظ غلطه گڼلې وه، ښه څه یې پکې لیکلي و. جمله دا وه:

عمل څه کوي او موږ کومې خواته بیایي د سعادت لور ته او که هلاکت ته؟ په دې عبارت کې علم لکه یو قاید داسې ښودل شوی چې موږ یې خوزولی یو او چیرته موبیا یې او دا څرگنده ده چې علم دا اقتدار نلري بلکې دیوه موټر یا بېړۍ مثال لري چې موږ ورباندې خپل ځان یوځای ته رسوو مگر دا جمله سره له دغه علمي نقصانه پخپله ادبي جاذبه لیکوال مجبوروي چې په دغه موضوع کې څه ولیکي او هر سړی دې خبرې ته ملتفت کړي چه نن د دنیا متمدن او علم لرونکي قومونه له خپل علم او تخنیکي معلوماتو څخه د خپل استهلاک او بربادۍ په لاره کې کار اخلي. نووېلی شو چې اکثره شعري او ادبي تعبیرونه همدغه شان جاذبیت لري او یوې مهمې موضوع ته دخلکو مخه راگرزوي مگر علمي تدقیق پکې نه وي شوی.

هرکله چې موږ تربوې اندازې د شعر او حکمت یا علم په ټکو لږه رڼا وغورزوله او دا خبره مو هم لږه څرگنده کړه چې شعر او حکمت څومره بېلوالی او څومره نږدېوالی لري نو اوس راځو د هغې ورځې بحث ته چې د څوکسو پوهانو په مجلس کې د شاعر او عالم په شاوخوا کیده، په هغه ورځ یو عالم چې شعري برخه یې هیڅ نه درلوده شاعره ته په همدومره اهمیت قایلیده چې دلږ ساعت لپاره یو مجلس تودولی شي چې څوکسه یې خواته یوه شیبه راټول شي اوس. ده ویل چې شاعر یو بې ثباته شخص دی چې په یوه اساس باندې نه وي روان او هرساعت یې فکر او حال بدلیږي مگر عالم لکه یو غر په هروخت او هر حال کې ثبات او استقامت لري او دیوه فکر خاوند وي.

لنډه یې دا چې ده عالم ته دا حق ورکاوه چې دیوه قوم مقتدا شي او د سعادت لور ته یې بوزي مگر شاعره ته په دغه مقام نه وقایل له ده ځنې که څه هم چاپوښتنه ونکړه چې دی څه دلایل لري مگر ښایي چې دده دلیل به همداسې چې د شعر اساس تخیل دی او هغه یو اساسی شی نه دی هر ساعت بدلیږي او بیل رنګ پیدا کوي او د علم اساس هغه یقیني مقدمات او دلایل دي چې عقل یې تزکیه او تصدیق کوي او هره شیبه نه بدلیږي دده دغه وینا د مجلس اکثره خلکو په ښه وایي او حق وایي باندې تلقي کړه مگر زموږ د مجلس یو ښاغلی ملگری له شعر او شاعر ځنې تر یوه حده مدافعه وکړه او یوه بل مشر سړی د فیصلې په ډول وویل چې شعر یو قالب دی ښه او بد، صحیح او غلط هرڅه پکې اچول کېږي نو ښه او بد یې بد دي. مگر هغه چا چې شعر او شاعر ته په کمه سترگه کتل هغه وویل:

هوا! شعريو نیمگړی قالب دی چې حقیقت پکې پوره نه راوړل کېږي. د دې خبرې ځواب خو موږ مخکې ورکړ چې شعريو حقیقت پوره نشي راوړلی مگر داسې جذاب اشارت ورکوي چې تاثیر یې له عام بیان او تعبیر ځینې، ډیر زیات او بادوامه وي نو اوس به راشو دې خبرې ته چې ایا دغه فیصله موږ منلی شوکه نه؟

له دې فیصلې ځنې څومعلومېږي چې شعر دیوه ظرف حیثیت لري چې دارو او زهر دواړه پکې اچول کېږي او پخپله هیڅ شی نه دی که د فیصله کوونکي غرض همدغه وي موږ هیڅکله دانشو منلی چې شعر لکه یولوبښی وگڼو او نور اهمیت ورنکړو ځکه چې شعر پخپله دواړه چې دواړي خاصیت او تاثیر پکې حلول کړی او یوله بله د هیولې او صورت نسبت لري او که کله کله له شعر ځنې یو ضرر ولیدل شي نو دا راز مخالف تاثیر په هره دواکې کله کله د بعضې موجباتو په سبب لیدل کېږي او علم هم ځینې وختونه د فکري او اجتهادي سهو په سبب ضرر رسوي نو موږ پدې ځای کې هم فیصله کوونکي خپلې فیصلې ته ملتف کوو او هم هغه چا ته چې شعر او شاعر ته په ښه سترگه نه گوري، وایو چې که دی ټول شاعران په نظر کې ونیسي او یو شاعر د تمامو شاعرانو نمونه ونه گڼي دی به د فیلسوفانو او متصرفینو د

عالمانو او حکيمانو په ډله کې ښه ښه شاعران پيدا کړي او دا به ورته معلومه شي چې شاعر هرومرو دغسې بې ثبات اوبې استقامته نه وي لکه ده چې تصور کړی دی، شاعر هم لکه یو ډیر لوی سړی یوداسې استقامت لري چې نه یې دزمانې بهار له چټې باسي او نه یې خزان سر راتیټولی شي لکه چې رحمان بابا وايي:

لکه ونه مستقیم پخپل مکان یم که خزان رابندې راشي که بهار

په شاعرانو کې هم لوی لوی خلک اولکه خوشحال خان خټک دټینگ عزم خاوندان پیدا کيږي چې نه ددښمنانو لښکري او نه دحاسدانو خبرې دده په قوي اوغټ زړه کې څه ویره اوحرکت پیدا کولی شي لکه چې پخپله وايي:

دعالم ډیرې خبرې ددنیــا تـوړې لښـکـري

زړه مې نه ښوړي لــه خایــه غـر خوهسـې وي که نه

که شاعران یوازې دتخیل خاوندان وای او نور اساسی افکارو یې په ذهن کې خای نه نیولی هیڅکله به لکه اقبال دیوه نصب العین او مستقیم فکر خاوند سړی په شاعرانو کې نه پیدا کیده اولکه حکیم سنایي او عطار، سعدي او رومي غوندې اشخاص به د شاعرانو په ټولګي کې نه ښکاره کیدل اونه به لکه بوعلی دعمیقو افکارو خاوند دشعروبلو اقتدار درلود، شاعر هم انسان دی او انسان ته خدای هر راز استعداد ورکړی، که شاعر له نورو خلکو ځنې زیاته برخه نه وي اخیستی نو نیمګړی خوبه نه وی پاتې شوی.

د توري رڼا

د زمانې امیل چې شپې او ورځې یې لکه د زنجیر کړۍ یوله بله تړلي دي او د شپو او ورځو، میاشتو او کلونو، قرونو او پیړیو په حساب لویې او وړې حلقې لري سړی پکې عجیب و غریب واقعات او مختلفې صحنې ویني. نن چې موږ د استقلال په نامه یوداسې ورځ لرو چې شپه یې هم له نورو ورځونه روښانه ده او ددې ورځې په لمن کې موږ د خپلواکۍ او ازادۍ شرف او وقار موندلی او هر شپه یې زموږ په نظر کې ډیر قدر او قیمت لري، دا ورځ موږ ته یوه داسې شپه هم راپادوي چې له ډیرې تیاري سترګه په سترګه نه ښکاریده او بیخي تور تم و. داتورتې دسحر او طلسم یوه داسې تیاره وه چې مونږ یې په غټو سترګو ویده کړي وو او خلکو به راباندې لوبې کولې، پدې تیاره کې به ددې غرو رغو په هغو زمریانو د استعمار لاس رابنګول کیده چې پخوا به یې خلک له تش صورت ویریدل او چا به ورته په زغرد ه نشو کتلې. دې تیاري دښتو نخوا د آسمان لمنې په تورو ورېځو لړلې وې او داسې معلومیده لکه چې پښتانه پاس په اسمان کې یوستوری نه لري. په دغه شپه دبد بختۍ یوه داسې سیلۍ را الوتې وه چې زموږ ټولې ډیوې یې وژلې وې او په هیڅ ځای کې دامیدرنا نه ځلیده. زموږ زړونه لکه ساړه نغري له حرارته تش او خالي و او د ملیت په کالبتو کې مو د حیات او ژوند ګرمې بیخي لږه وه، پدې وخت کې ناڅاپه زموږ په مخکې یوه داسې رڼا وبریښیده چې زموږ حال او استقبال یې روڼ او روښانه کړ او زموږ توره شپه یې په سحر بدله کړه.

دا رڼا زموږ دهغې توري برق او برښنا وه چې هروخت ورباندې پښتنو خپله مخه رڼا کړېده او خپلې بدبختۍ توري تيارې يې پرې ورکې کړيدي.

په دې رڼا کې دومره تودوالی او حرارت و چې زمونږ په ګوګل کې يې سره وينه توده کړه او ډير ژر يې زموږ په حال او استقبال کې تغير او تحول پېښ کړ.

په دې رڼا کې موږ د حیات هغه اوبه دتورې په خوله کې پيدا کړي چې سکندر په تورتم کې لټولې. کله چې موږ له دغې تيارې رڼا ته راووتو او د پښتو نخوا دغروپه څوکو باندې د سعادت وړانګې او پلوشې وڅرکيدې زموږ په زړو کې د حیات مينه، د وطن محبت، د مليت احساس، د علم او ترقي شوق او د ژوندانه ټول صفات او خوهشات پيداشوه، د وطن بښايسته غرونو او شنو ناوونو، ډکو سيندونو او ګڼو ځنګلو زموږ په زړه کې وطني عشق پيدا کړ، موږ په همدغه رڼا کې خپل ځان وپېژانده او په ځان مو وپېژانده چې ملي غرور او افتخار هم ورسره تړلی دی.

مونږ په دې وپوهيدو چې د دنيا طوفانونه هيڅکله مونږ دنړۍ له مخې نشي ورکولای او نه دغه راز لري او توري وريځې زموږ د سعادت درنا مخه نيولی شي.

هوا موږ حق لرو چې پخپل قوي او متين موجوديت ونازيږو او ووايو چې موږ هغه خس او خاشاک نه يو چې د حوادثو سيلۍ مو تيت په ترک کړي ځکه چې موږ پخپله پښتو او پښتونواله دهر راز مشکلاتو مقابله کولی شو، او د پښتنو په اصطلاح اسمان ته تيره غورزو او سرورته نيسو.

موږ هغه ښاغلي پښتانه يو چې ځان راته ډير لوی او ستر ښکاري او دخپلې سيمې درنښت خپل ملي افتخار، د پښتونولۍ ننگ او ناموس د تېرو پښتنو ښه نوم په داسې ډول ساتو لکه چې يو ډير پاک او له مينې ډک مين دخپل مقدس عشق احترام او حرمت ساتي.

موږ ته دخپل پلارنيکه توره محبوبه ښکاري او هميشه يې لوړوالی او خليفه غواړو، تر څو چې له خړ اسمانه تندر او رلي اوري او انسان دخپل اوږدي تمیز کولی شي د پښتون توره به لکه يديضا په دنيا کې ځليږي او ټول پښتانه به دتورې په رڼا کې ژوند کوي.

موږ خپل ځان او خپله خپلواکۍ، خپل پښتني موجوديت ارومرو ساتو او له سروماله ورباندې تېرېږو، مګر بايد په دې پوه شو چې موږ دا په څه شان ساتلی شو؟ ددې پوښتنې په ځواب کې څه شی چې زما په نظر کې ډير مهم معلومېږي هغه زمونږ ملي تربيه پښتني خوبونه او پښتونواله ده ترڅو چې موږ پښتانه يو او پښتونولي لرو زموږ د خپلواکۍ اولورتيا جنډه به ارومرو پورته وي او په ازاده هوا کې به دازادۍ په وړمه ريږي، هوا دا رښتيا اوکت مټ حقيقت دی ترڅو چې ديوه قام په نفسي کيفيت او حال کې تغير پېښ نشي د هغوی په حال کې خدای هم تغير نه پښوي، ترڅو څوک پخپله ځان څه ته ونه غورزوي لوی څښتن يې دذلت او انحطاط په کنډو کېږي نه اچوي زموږ ملي او پښتني روح په دومره لوړه او هسکه فضا کې ګرزي چې که موږ يې پخپله رابښکته نکړو دهیچا دلیندې غشی نه ور رسيږي اونه دچاله تاثير لاندې راځي. وروسته تردې چې زه دځان په ساتلو کې پښتني اخلاقوته په اوله درجه اهميت قايلېږم نو بيا علم اودنن ورځې مختلف فنون، ثروت او بډايي او ځينې نور شيان هم ضروري ګڼم، که موږ علم او بصيرت نلرو خلک مو په سحر او چل ترخپلې اغيزې لاندې راولي او لوبې راباندې کوي، که موږ شته او ثروت نلرو زما نه مو وری کوي او د نورو دام ودانې ته مو راټيټوي، که موږ فن او تخنيک نلرو پخپل لاس ځان اورته غورزو او له ځان سره دښمني کوو، نن خلک دحربي فنونو په قوت داسمان له ورځو اولړو کار اخلي او پخپلو دښمنانو باندې تندراوړلی وروي، نن خلک دصفت او حکمت په مرسته هغه هوا چې د حیات مهم عنصر دی دمرګ اله ګرزوي او ددښمن په حق کې ورځني د زهروکار اخلي. که څوک غواړي چې په دې عصر کې خپل ځان او خپله خپلواکي وساتي هغه بايد دومره کامل انسان وي چې خپل هرڅه يې پخپل لاس کې وي او د خپل هر مرض علاج وکړي شي، پدې وخت کې که نور هيڅ نه وي

خلک دیوه قام دلاندې کولولپاره بعضې داسې مکروبوونه دهغوئ په وجود کې انجکش کوي چې ډیر ژر یې ملي وینه فاسدوي او روح یې وژني. نو برسیره په نورو خبرو نن د ازادۍ ساتلو لپاره ډاکټري هم لازمه ده.

نن ځینې کسان دنورو داسارت لپاره خپل ځانونه بنایسته کوي او پخپل بشکلیتوب ور ځنې زړه وري نوسری باید هیڅکله لکه بلبل دچاپه بنایسته ګلانو زړه بای نلي او په پردي باغ کې اسیر نشي بلکه خپل ځان، خپل ملیت، خپل دودونه خپله ناسته ولاړه له هر چا ځنې ښه وکښي او خودي ولري. ترڅو چې یوملت خپلې ټولې نیمګړتیاوې پوره نکړي او خپل ځان د بل له احتیا جه ونه ژغوري هغه په دنیا کې پوره او حقیقي ژوندون نشي کولی او په هر راز چې وي د نورو تر تاثیر لاندې راځي.

سړی باید دې ټکي ته ښه متوجه شي چې انسان چې هرڅومره مدني شوی او مدنیت ته ورنزدې شوی دی هماغومره یې ډار او ویره ورکه شوې او نور ژوندي او زیروح شیان یې خپل لاس لاندې کړي دي او له خپلې اغیزې لاندې یې راوستلي یعنې انسان دمدنیت په مرسته په وحشت باندې غالب شوی اوقوت یې موندلی لکه چې اوس هم ددنیا متمدن قومونه په وحشیانو اونیم وحشیانو باندې حکومت او حکمراني کوي نو که څوک غواړي چې دنن ورځې د مدني اقوامو تر تاثیر لاندې رانشي باید ارومرو په مدني سیرکې ځان ورسره برابر کړي او تمدن ته په سپکه سترګه ونه ګوري.

په دنیا کې صلح یوطبعي قانون دی او لوی څښتن هم مونږ پوه کړي یو چې دا مخکه د صالحانو میراث دی او صالحان به ورباندې تسلط لري، دلته غرض هغه صلاحیت دی چې دمخکې دمخ حکمراني پرې کيږي چې دصلاحیت داسلام په ابتدا کې په عربو کې پیدا شوی او زموږ پښتنو په ملیت او پښتنولۍ کې اغېز شوی دی.

موږ باید دصلاحیت هیڅکله له لاسه ونه باسو، او ورباندې ټینګ اوسو، ددې صلاحیت لمری ښه داده چې موږ په حق او حقیقت ټینګ ولاړیو او ملګرتیا به یې کوو، هیڅکله به مو زړه ته خوف او ویره لارنلري او دضرورت په وخت کې به وینې تویول راته هیڅ ښکاري اوله مرګه به نه ویرېږو، بلکه دخپلې اسلامي او ملي لورتیا دساتلو دپاره مرګ، ابدې ژوندون او خپل ساعات بولو او ددنیا د هر راز سختیو اومشکلاتو په مقابل کې به لکه دخپل وطن لور او هسک غرونه په هرمیدان سر لوری ولاړیو، عزم او اقدام به مو ډیر ټینګ او کلک وي.

ایثار اوقرباني به ډیر لوی افتخار ګڼو، اتفاق او اتحاد به مو هیڅ شی نشي خرابولی، پخپل مینځکې به یوله بله مینه او محبت، پیرزونه او رواداري لرو او دخپل مقدس دین او ګران وطن د دښمنانو په مقابل کې به دستخو زرو خاوند یو، دلوی څښتن په ضعیفو مخلوقاتو باندې به زړه سوی لرو، عدل او انصاف به را ته له هر شي ښه ښکاري، د بې ننګۍ ژوندون به په هیڅ شان نه قبلوو او دخپل مقدس او پاک مقصد لپاره به له سراو ماله تیرېږو، خپل ځان او اولاد به د خدای درضا لپاره قربانوو او بې له خدایه به بل هیچاته سر نه ټیټوو، دا ځکه چې د خدای له بڼدګي سره بله بڼدګي نه کیږي او نه خدای پاک په دې باندې راضي کیږي چې دده بنده دبل چابندګي وکړي.

هو! مومن اومسلمان باید ارومرو حر او ازاد وي او پښتون باید تل ازاد اومستقل وي نو تل دې وي زموږ ازادي او خپلواکي اوهمیشه دې وي پښتواوپښتنواله.

خون ژوند

غر په غره نه ورځي. اوسری په سړي ورځي دهمدغه تک له کبله چې وگړي يې يو له بله لري سړي ته دنورو ژوندون څه ناڅه څرگنديږي او راز راز وگړي ويني.

يوه ورځ زه يوداسې سړي کره پېښ شوم چې پوله اوپټي يې هيڅ نه درلوده او په کور کې يې دمرک لکۍ هم نه سپيره کيده.

ده خپلې شپې او ورځې په لو او لوړ تيروي او دکاله ټول خرڅوړی يې دومره نه و چې ديوه بډای اوښته من سړي دغاړې کالي شي.

پدې کاله کې بې له سپورمۍ بله ډيوه نه وه او نه چابې له خپل لاس او مړونده بلې سرويردۍ درلوده.

دې سړي په دغه ورځ برسیره پدې چې خپل زوی (کتوری) ته يوه سدرۍ او يوه سره خولۍ راوړې وه کورته يې هم څه غوښه اخيستې وه کتوري چې وروسته له ډيرو وختونو نوې نرۍ خولۍ موندلې او نوې سدرې يې اغوستې ده له هلکانو سره په کوڅوکې منډې وهي کله چې کاله ته راشي او دغوښو کتو په نغري باندې وويني په منډه بيرته ځي او په نورو هلکانو زيری کوي چې مور نن غوښه پخ کړيده.

هنوئ که څه هم په دغه ورځ لا څه ډيرې ورځې يې غوښه په سترگو نه ده ليدلې خودپښتنو زامن دي دا ورته ښه نه ښکاري چې ددوئ له کاله نه په بل کور کې ښه څه پاڅه شوي وي اونه دا زغملی شي چې دوئ دې له چانه ښکته اوتيت وي.

نو هر يوه به چا يو څه اوچابل څه ښودل اوخپل نکولی به يې ستايه، چابه ويلې چې مور لړمون پوخ کړی و چابه ويلې چې مور نن چرگ باندې کړيدی دا خبرې دوئ پداسې خوند کولې لکه چې لگياوي او خوري يې، نه خدايروپه خورلوکې يې دومره خوند نشته لکه دوئ يې چې له نوم اخستلو خوند اخلي.

يوازې کتوری له هلکانو سره داخوړې خبرې نه کوي موريې هم له ښځو سره ناسته ده اووايي: لاره شم چې دغوښو کتو مې ونه سوزي. غوښه خو نه سوزي، ځکه چې کتو ترخولې له اوبو ډکه ده هغه ترسبا هم نه وچيري خودا غواړي چې نورې ښځې خبرې کړي، دکتوري پلار چې خپل کاللی ځوی په ښو کاليوکې ويني، من من غوښې اخلي او په کاليوکې نه ځاييري خوله بلې خوا چې دخپلې ښځې زاړه ټيکری او شکيدلي کميس ته گوري سوراو تور ټول يې په زړه کې گرزي خو چې هرڅومره خپلې سترگې يوه خوا بله خوا غروي داسې څوک نه وينې چې دده زړه پرې ورشي اوڅه پورترې وغواړي.

سره لدې چې پدې کاله کې هيڅ نه و خو خوښي او د ژوندانه خوند پکې زښت ډير و اوله بډايانو ځنې ددوئ ژوند ډير خوړ و ځکه چې دښمنو او بډايانو زړونه تل هغه څه غواړي چې هيڅکله يې لاس نه ورسيري.

هو! ددوئ خوښي او زړه ښه والی دومره وړيا نه وي چې په دومره وړو وړو خبرولاس ته راشي، ددوئ سترگې په ټوله نړۍ هم نه مړيري دلويو اوښتمنو کورو لاڅه چې وروته هم ډير خوندور څيزونه بيخونده شوي وي او ورښمښي ټوټې ورته لکه بيسټې داسې ښکاري، ددوئ نرۍ وريچې که هرڅومره غوړې او غوښې پکې ډيرې وي دنورو سورسک او شنو سبو يا شرومبوته په خوند کې نه رسيږي، نه پوهيږم چې داوولې؟ نوښه ده که ښه څيزونه دنوروپه مخکې ايښي وي خوند خو ددوئ په برخه رسيدلی دی او خوښي هم ددوئ په کاله کې ده.

نه يوازې دا نه، روغتيا اوجوروالۍ هم دوئ ته ورکړشوی دی، دوئ هيڅکله لکه بډايان په لواړو وريجو اوکلکو غوښو نه نس خوري کيږي او نه هغومره ژرژر ناروغتيا ورته پېښيږي، دوئ بې تروو څيزونو، ښايسته ډيره ډوډۍ خورلی شي

اوڪه نورخه نه وي دغرو پرگي، نانگه اوموناني، شني او داسي نور.....هم خورلي شي حڪه چي دوي لادپستو
اوخوندورو خيزونو خوند نه دي ليدلي.
نه نه ليدلي يي دي خو په همدغو خيني ونوكي لکه چي رحمان بابا وايي:

پتنگانو لره خداي په اورکي ورکړ	هغه عيش چي يي بلبلې په گلزار کا
خرقه پوشوپه خرقه کي دي موندلي	هغه حظ چي په دنياکي دنيا دار کا

پای

Get more e-books from www.ketabton.com
Ketabton.com: The Digital Library